

**REGIONAL NEWS UNIT  
AKASHVANI, GUWAHATI  
0000000000**

**Date : 17-MAY-2026**

**Time : 1715 HRS**

***Assamese Evening Bulletin***

---

- ১। অহা ২১ মে'ৰ পৰা ষোড়শ অসম বিধানসভাৰ প্ৰথমখন অধিবেশন।
- ২। প্ৰবীণ সাংবাদিক, লেখক হাইদৰ হুছেইনলৈ পৰাগ কুমাৰ দাস সাংবাদিকতা বঁটা।
- ৩। ৰাজ্যৰ বিভিন্ন প্ৰান্তত প্ৰাক্তন মন্ত্ৰী প্ৰয়াত থানেশ্বৰ বড়োৰ দ্বিতীয় মৃত্যু বাৰ্ষিকী পালন।

**আৰু**

- ৪। আই পি এল ক্ৰিকেট প্ৰতিযোগিতাত আজি ধৰমশালাত অনুষ্ঠিত এখন খেলত বয়েল চেলেঞ্জাৰ্ছ বাংগালুৰুৰ, পাঞ্জাব কিংছক জয়ৰ বাবে ২২৩ ৰানৰ লক্ষ্য নিৰ্ধাৰণ।

00000000

অহা ২১ মে'ৰ পৰা চাৰিদিনীয়াকৈ অসম বিধানসভাৰ অধিবেশন অনুষ্ঠিত হ'ব। অসম বিধানসভা সচিবালয়ে ইয়াৰ বাবে প্ৰস্তুতি প্ৰায় সম্পূৰ্ণ কৰি তুলিছে। অধিবেশনৰ প্ৰথম দিনা পুৱা চাৰে ৯বজাৰ পৰা নৱনিৰ্বাচিত বিধায়কসকলৰ শপতগ্ৰহণ প্ৰক্ৰিয়া অনুষ্ঠিত হ'ব। বিধানসভাৰ অস্থায়ী অধ্যক্ষ চন্দ্ৰমোহন পাটোৱাৰীয়ে নৱনিৰ্বাচিত বিধায়কসকলক সদনৰ মজিয়াত পদ আৰু গোপনীয়তাৰ শপতবাক্য পাঠ কৰোৱাব। ষোড়শ বিধানসভালৈ নিৰ্বাচিত ১২৬ গৰাকী জনপ্ৰতিনিধিৰ ভিতৰত ৪৭ গৰাকীয়ে হৈছে নতুন বিধায়ক। নতুন জনপ্ৰতিনিধিসকলে যাতে কোনো অসুবিধাৰ সন্মুখীন হ'বলগীয়া নহয় তাৰ বাবে বিধানসভা সচিবালয়ে নৱনিৰ্বাচিত প্ৰতিনিধিসকলক পৰিচয় পত্ৰ সংগ্ৰহ কৰিবলৈ আহ্বান জনাইছে।

00000000

প্ৰবীণ সাংবাদিক-সম্পাদক, লেখক হাইদৰ হুছেইনক আজি পৰাগ কুমাৰ দাস সাংবাদিকতা বঁটা প্ৰদান কৰা হয়। পৰাগ কুমাৰ দাস সতীৰ্থ মঞ্চৰ উদ্যোগত গুৱাহাটী প্ৰেছ ক্লাবত আয়োজিত এটা অনুষ্ঠানত সাংবাদিকগৰাকীক এই বঁটা প্ৰদান কৰা হয়। এই বঁটাত এখন শৰাই, চেলেং চাদৰ, ফুলৰ থোপা আৰু মানপত্ৰৰ লগতে নগদ ২৫ হাজাৰ টকা আগবঢ়োৱা হৈছে। বঁটা গ্ৰহণ কৰি সাংবাদিকগৰাকীয়ে নগদ ধনখিনি গুৱাহাটী প্ৰেছ ক্লাবক অৰ্পণ কৰে। শ্ৰীহুছেইনে অসমৰ সংবাদ জগতলৈ পৰাগ কুমাৰ দাসৰ অনবদ্য অৱদানৰ কথা সুঁৱৰে।

**বাইট (হাইদৰ হুছেইন)**

অনুষ্ঠানত বিশিষ্ট গল্পকাৰ দেৱব্ৰত দাস, লেখক লক্ষ্মীনাথ তামুলী, সাংবাদিক প্ৰশান্ত ৰাজগুৰু, গুৱাহাটী প্ৰেছ ক্লাবৰ সভাপতি আৰু সাধাৰণ সম্পাদককে ধৰি ভালেসংখ্যক বিশিষ্ট ব্যক্তি উপস্থিত থাকে। আজিৰ

অনুষ্ঠানতে কৰ্তব্যৰত অৱস্থাত দুৰ্বৃত্তৰ হাতত প্ৰাণ হেৰুওৱা সাংবাদিকসকলৰ ফটো গুৱাহাটী প্ৰেছ ক্লাবত সংৰক্ষণ কৰি ৰখাৰ সিদ্ধান্ত লোৱা হয়। প্ৰেছ ক্লাবৰ সাধাৰণ সম্পাদক অমৰেন্দ্ৰ ডেকাই বিগত সময়ছোৱাত ৰাজ্যৰ বিভিন্ন প্ৰান্তত দুৰ্বৃত্তৰ হাতত প্ৰাণ হেৰুওৱা সাংবাদিকসকলৰ ফটোসহ বিষয়-বিৱৰণ ৩১ মে'ৰ ভিতৰত গুৱাহাটী প্ৰেছ ক্লাবলৈ প্ৰেৰণ কৰিবলৈ সাংবাদিক-সংগঠন তথা পৰিয়ালৰ লোকসকলক আহ্বান জনায়।

উল্লেখযোগ্য যে আপোচবিহীন সাংবাদিক, মানবাধিকাৰ কৰ্মী পৰাগ কুমাৰ দাসৰ ৩১ সংখ্যক মৃত্যু দিৱসত আজি ৰাজ্যজুৰি স্মৰণ কৰা হয়। প্ৰতি বছৰৰ দৰে এইবাৰো মানৱ অধিকাৰ সংগ্ৰাম সমিতিয়ে পৰাগ কুমাৰ দাসৰ মৃত্যুৰ দিনটোক শ্বহীদ দিৱস হিচাপে পালন কৰে। পুৱাৰ ভাগত গুৱাহাটীৰ ৰাজগড়ত থকা শ্বহীদ বেদীত বিশেষ শ্ৰদ্ধাঞ্জলি অনুষ্ঠানো অনুষ্ঠিত হয়।

০০০০০০০০

ৰাজ্যৰ প্ৰাক্তন মন্ত্ৰী প্ৰয়াত থানেশ্বৰ বড়োৰ দ্বিতীয় মৃত্যু বাৰ্ষিকী আজি ৰাজ্যৰ বিভিন্ন প্ৰান্তত পালন কৰা হয়। এই উপলক্ষে বড়োৰ জন্মস্থান গোৰেশ্বৰ গুৰমৌত ৰাজত্বৰা শ্ৰদ্ধাঞ্জলি আৰু স্মৃতিচাৰণ অনুষ্ঠানৰ আয়োজন কৰা হয়। পুৱা পৰম্পৰাগত আৰু প্ৰাৰ্থনা আৰু মন্ত্ৰীগৰাকীৰ প্ৰতিচ্ছবিৰ সন্মুখত বস্তু প্ৰজ্বলনেৰে অনুষ্ঠানৰ শুভাৰম্ভ কৰা হয়। এই কাৰ্যসূচীত বিশিষ্ট চিকিৎসক নয়ন মণি শৰ্মা, বড়ো সাহিত্য সভাৰ কাৰ্যনিৰ্বাহক সদস্য মুকুট প্ৰসাদ বড়ো, মন্ত্ৰীগৰাকীৰ কন্যা শশী প্ৰভা বড়োৰ লগতে কেইবাগৰাকীও বিশিষ্ট ব্যক্তি উপস্থিত থাকে।

০০০০০০০০

বিশ্ব ঐতিহ্য ক্ষেত্ৰ মানস ৰাষ্ট্ৰীয় উদ্যানে পূৰ্বৰ অভিলেখ ভংগ কৰি ২০২৫-২৬ পৰ্যটন বৰ্ষৰ ৭ মাহত এক কোটি ৫০ লাখ টকা ৰাজহ সংগ্ৰহ কৰিছে। উদ্যান কৰ্তৃপক্ষই প্ৰকাশ কৰা অনুসৰি চলিত পৰ্যটন বৰ্ষত উদ্যানখনলৈ অহা পৰ্যটকৰ সংখ্যা বৃদ্ধি হৈছে। বৰ্তমানলৈকে উদ্যানখনলৈ ৬১ হাজাৰ দেশী পৰ্যটক আৰু এহেজাৰ ৬০০গৰাকী বিদেশী পৰ্যটকৰ আগমন হৈছে। অহা ২৫ জুনলৈকে পৰ্যটকৰ বাবে উদ্যানখন খোলা থাকিব বুলি কৰ্তৃপক্ষই জানিবলৈ দিয়ে।

-বাইট-

০০০০০০০০

নগাঁও জিলাৰ কঠিয়াতলী উন্নয়ন খণ্ডৰ অন্তৰ্গত জুমুৰমুৰ গাঁও পঞ্চায়তে ২০২৫ বৰ্ষৰ ৰাষ্ট্ৰীয় পঞ্চায়ত বাঁটাৰ অধীনত দীনদয়াল উপাধ্যায় পঞ্চায়ত নিৰন্তৰ বিকাশ পুৰস্কাৰ আৰু নানাজী দেশমুখ সৰ্বোত্তম পঞ্চায়ত পুৰস্কাৰ লাভ কৰিছে। অহা ৩ জুনত পঞ্চায়তীৰাজ মন্ত্ৰ্যালয়ে নতুন দিল্লীত আয়োজন কৰা অনুষ্ঠানত এই পুৰস্কাৰ প্ৰদান কৰা হ'ব। উল্লেখযোগ্য যে এহেজাৰ ২৪৫ টা পৰিয়ালে বসবাস কৰা এই পঞ্চায়তৰ জনসংখ্যা ৬ হাজাৰ ৩২। পঞ্চায়তৰ সভানেত্ৰী উমুমা চাকিনৰ নেতৃত্বত পঞ্চায়তখনে কেতবোৰ লেখত ল'বলগীয়া কাৰ্যসূচী গ্ৰহণ কৰি ৰাষ্ট্ৰীয় পৰ্যায়ত স্বীকৃতি লাভ কৰিবলৈ সমৰ্থ হৈছে। উল্লেখযোগ্য যে, কেন্দ্ৰীয় চৰকাৰে ঘোষণা কৰা ২০২৫ বৰ্ষৰ ৰাষ্ট্ৰীয় পঞ্চায়ত বাঁটাৰ শিতানত দেশৰ বিভিন্ন প্ৰান্তৰ ৪২ খন পঞ্চায়তক বাচনি কৰা হৈছে। অসমৰ শোণিতপুৰ জিলাৰ নিউ নপাম গাঁও পঞ্চায়তে শ্ৰেষ্ঠ গাঁও পঞ্চায়তৰ নানাজী দেশমুখ সৰ্বোত্তম পঞ্চায়ত নিৰন্তৰ

বিকাশ পুৰস্কাৰ লাভ কৰিছে। ডিব্ৰুগড় জিলাৰ হুগ্ৰীজান গাঁও পঞ্চায়তে স্ব-নিৰ্ভৰশীল আন্তঃগাঁথনি শিতানত ৰাষ্ট্ৰীয় বাঁটা লাভ কৰিবলৈ সমৰ্থ হৈছে।

কৰ্ণাটকে সৰ্বাধিক ছটা বাঁটা লাভ কৰিছে। ইয়াৰ পাছতে অন্ধ্ৰপ্ৰদেশ আৰু ওড়িশাই পাঁচটকৈ বাঁটা লাভ কৰিছে।

০০০০০০০০

বিশিষ্ট আইনজ্ঞ, অসম আন্দোলনৰ অগ্ৰণী নেতা ড০ ভূৱন বৰুৱাৰ যোৱা নিশা গুৱাহাটীৰ এখন ব্যক্তিগত চিকিৎসালয়ত দেহাৱসান ঘটে। মৃত্যুৰ সময়ত তেওঁৰ বয়স হৈছিল ৭১ বছৰ। আজি বহু গুণমুগ্ধ আৰু আত্মীয়-স্বজনৰ উপস্থিতিত ভূতনাথ শ্মশানত তেওঁৰ অন্ত্যেষ্টিক্ৰিয়া সম্পন্ন কৰা হয়। গুৱাহাটী বিশ্ববিদ্যালয়ৰ আইন মহাবিদ্যালয়ৰ অধ্যাপক হিচাপে চাকৰি জীৱন আৰম্ভ কৰা ড০ বৰুৱাই পৰৱৰ্তী সময়ত তেজপুৰ আৰু এন ই এফ আইন মহাবিদ্যালয়ৰ অধ্যক্ষৰ লগতে বয়েল গ্ল'বেল বিশ্ববিদ্যালয়ৰ আইন বিভাগৰ ডীন হিচাপেও কাৰ্যনিৰ্বাহ কৰিছিল। তেওঁৰ মৃত্যুত সদৌ অসম ছাত্ৰ সন্থা, অসম উন্নতি সভাকে ধৰি অন্যান্য ব্যক্তি আৰু প্ৰতিষ্ঠানে শোক প্ৰকাশ কৰিছে।

০০০০০০০০

কেন্দ্ৰীয় মাধ্যমিক শিক্ষা পৰিষদ চি বি এছ ইয়ে ভাষা নীতিৰ ক্ষেত্ৰত কেতবোৰ গুৰুত্বপূৰ্ণ পদক্ষেপৰ কথা ঘোষণা কৰিছে। সেই অনুসৰি পহিলা জুলাইৰ পৰা নৱম শ্ৰেণীৰ শিক্ষার্থীয়ে ২০২৬-২৭ শিক্ষাবৰ্ষত তিনিটা ভাষা অধ্যয়ন কৰিব লাগিব। চি বি এছ ইৰ অধীনৰ সকলো বিদ্যালয়তে এই নীতি বলৱৎ হ'ব। অৱশ্যে দশম শ্ৰেণীৰ ছাত্ৰ-ছাত্ৰীৰ ক্ষেত্ৰত তৃতীয় ভাষাটোৰ বাবে কোনোধৰণৰ পৰীক্ষা অনুষ্ঠিত কৰা নহয়। ইয়াৰ পূৰ্বে চি বি এছ ইয়ে ষষ্ঠ শ্ৰেণীৰ পৰা তিনিটা ভাষা শিক্ষাৰ সিদ্ধান্তৰ কথা সদৰি কৰিছিল।

০০০০০০০০

কাজিৰঙা পৰ্যটনৰ বাটকটীয়া তথা ৱাইল্ড গ্ৰাচ পৰ্যটন নিবাসৰ স্বত্বাধিকাৰী অচিন্ত কুমাৰ বৰুৱা ওৰফে মঞ্জু বৰুৱাৰ আজি পুৱা হৃদৰোগত আক্ৰান্ত হৈ দেহাৱসান ঘটে। কাজিৰঙা পৰ্যটনৰ বিকাশৰ লগতে বন আৰু বন্যপ্ৰাণী সংৰক্ষণৰ ক্ষেত্ৰত বৰুৱাই বিশেষ অৰিহণা আগবঢ়াইছিল। ২০০৭ চনৰ পৰা প্ৰতিবছৰে ৩০ এপ্ৰিলত তেওঁ মাউটসকলক একত্ৰিত কৰি সন্মান প্ৰদান কৰি আহিছিল। কাজিৰঙা আৰু দাঁতিকাষৰীয়া অঞ্চলত বিভিন্ন সমাজ কল্যাণমূলক কাৰ্যত সক্ৰিয়ভাবে জড়িত বৰুৱাই স্থানীয় মহিলাসকলক কাঠফুলা খেতিৰ জৰিয়তে স্বাৱলম্বী হোৱাৰ ক্ষেত্ৰত সহায় কৰিছিল। তেওঁৰ মৃত্যুত গুণমুগ্ধসকলে গভীৰ শোক প্ৰকাশ কৰিছে।

০০০০০০০০

সমগ্ৰ বিশ্বতে আজি বিশ্ব উচ্চ ৰক্তচাপ দিৱস পালন কৰা হৈছে। উচ্চ ৰক্তচাপ সজাগতা মাহৰ অংশ হিচাপে এই দিনটো পালন কৰা হয়। এই দিৱসৰ উদ্দেশ্য হৈছে উচ্চ ৰক্তচাপৰ বিষয়ে সজাগতা বৃদ্ধি কৰা, প্ৰতিৰোধ কৰা, বেমাৰ ধৰা পেলোৱা, নিয়ন্ত্ৰণৰ প্ৰসাৰ কৰা আৰু ব্যক্তিগত তথা সামূহিক স্বাস্থ্য ব্যৱস্থা উৎসাহিত কৰা। এই বছৰৰ বিষয়বস্তু হৈছে একেলগে উচ্চ ৰক্তচাপ নিয়ন্ত্ৰণ কৰাঃ ৰক্তচাপ নিয়মিতভাৱে পৰীক্ষা কৰা, নিৰৱ ঘাটকক পৰাস্ত কৰা।

সমগ্ৰ বিশ্বতে প্ৰায় এহেজাৰ ৪০০ কোটি লোক উচ্চ বক্তৃচাপত আক্ৰান্ত। ফলপ্ৰসূ আৰু সুলভ চিকিৎসা ব্যৱস্থা থকাৰ পাছতো বহু লোক নিজৰ অৱস্থাৰ বিষয়ে সচেতন নোহোৱাৰ বাবেই উচ্চ বক্তৃচাপত আক্ৰান্ত প্ৰতি ৪ জন লোকৰ ভিতৰত এজনৰহে বক্তৃচাপ নিয়ন্ত্ৰণ কৰিব পৰা যায়।

০০০০০০০০

আই পি এল ক্ৰিকেট প্ৰতিযোগিতাত আজি ধৰমশালাত অনুষ্ঠিত এখন খেলত ৰয়েল চেলেঞ্জাৰ্ছ বাংগালুৰুৱে, পাঞ্জাব কিংছক জয়ৰ বাবে ২২৩ ৰানৰ লক্ষ্য নিৰ্ধাৰণ কৰি দিছে। ৰয়েল চেলেঞ্জাৰ্ছ বাংগালুৰুৱে প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অভাৱত ৪টা উইকেট হেৰুৱাই ২২২ ৰান সংগ্ৰহ কৰে। দলৰ হৈ ভেংকটেছ আয়াৰে সৰ্বাধিক ৭৩ ৰান কৰে। বিৰাট কোহলিয়ে ৫৮ আৰু দেৱদত্ত পাৰ্ডিকলে ৪৫ ৰানৰ বৰঙণি আগবঢ়ায়।

প্ৰতিযোগিতাত আজি দিল্লীৰ অৰুণ জেটলি ষ্টেডিয়ামত হ'বলগীয়া আন এখন খেলত ডেলহি কেপিটেলছ, ৰাজস্থান ৰয়েলছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০০০০

সমাপ্ত